

It-translazzjoni awtentika tal-martri San Sebastjan (dettal minn pittura fil-Bażilika ta' San Sebastian f'Acireale)

Relikwi Sagri tal-Qaddisin

minn **Alex Powell**

Matul is-sena l-oħra kellna l-okkażjoni li nisimghu hafna dwar fdalijiet u relikwi ta' persuni li ghexu hajja ta' qdusija u l-qima lejhom. It-tmiem tal-proċessi li wasslu għall-beatifikazzjoni tal-venerabbli Maltin wasslet għall-eżumazzjoni tal-fdalijiet tagħhom, fejn nafu wkoll dwar l-istat tajjeb ta' preservazzjoni li nstab fih il-gisem ta' Dun Ġorġ Preca.

Wiehed faċilment aktar minn qatt

qabel jghaddilu minn mohhu x'sens fihom il-fdalijiet tal-qaddisin fi zmienna kif ukoll fi zminijiet passati.


Relikwi ta' San Sebastjan

Il-każ ta' San Sebastjan huwa xhieda ta' kemm l-ewwel insara kienu jemmnu fil-qawwa tal-fdalijiet ta' nies qaddisin u b'mod speċjali tal-martri. Meta l-imperatur Dijokleżjanu ta s-sentenza tal-mewt lil Sebastjan

permezz tas-swat bil-bsaten, huwa ordna li l-ġisem mejjet tieghu jintrema fil-*Cloaca Massima*, (il-foss il-kbir) biex mā jinstabx mill-insara.

Hu kien għadu dubjuż kif Sebastjan kien irnexxielu jehlisha mill-martirju tal-vleġeġ u għalhekk ma riedx sogru iehor. Imma lanqas ma ried li l-insara, li tant hadem fosthom il-qaddis, ikollhom il-fdalijiet mortali tieghu, għax kien persważ li l-qima lejhom kienet taghti qawwa speċjali lill-insara li tant kien iqishom bhala theddida lejn il-persuna tieghu nnifsu u lejn allat ta' Ruma.

L-istorja tghid li l-ġisem ta' Sebastjan instab minn mara bl-isem ta'



L-artal fejn tinsab ras San Sebastjan

Luċina li difnitu fil-katakombi fejn kienu ġew midfuna San Pietru u San Pawl. L-ewwel translazzjoni li nafu biha, saret fit-tmien seklu. Il-Papa Ewġenju II (824-827) trasporta l-fdalijiet lejn il-Vatikan u tqieghdu f'altar imhejji apposta fl-oratorju ta' San Girgor il-Kbir. Ir-ras inghatat lill-knisja ta' Santi Quattro Incoronati f'Ruma wkoll fejn tqieghdet f'urna moghtija mill-Papa Girgor IV (827-843).

Dan l-avveniment hu mfakkar b'kitba fuq l-istess urna *ad decorum capituli beati Sebastiani Gregorius III ep opt* (moghtija mill-Papa Girgor IV biex tilqa' ras l-imqaddes Sebastjan).

L-urna tqieghdt fuq l-altar maġġur. Fl-istess żmien tat-tranzlazzjoni tar-relikwi lejn il-Vatikan, l-abbati Hiduin (822-830) ta' San Menard ta' Soissons, abbazija Benedittina ewlenija fi Franza, akkwista minghand Ewġenju II relikwi ta' San Sebastjan u San Girgor il-Kbir.

Imma l-qabar, għalkemm imneżza mir-rikkezza unika tieghu, xorta baqa' jiġbed lejha kwantità ta' pellegrini. Il-Papa Onorju III (1216-1227), imhegġeġ minn dawn iż-żjajjar u t-talbiet tal-patrijiet Ċisterċini, ittrasporta r-relikwi lura mill-Vatikan lejn il-post originali fil-katakombi.


Il-knisja li teżisti llum fuq il-qabar ta' San Sebastjan ġiet mibnija fl-1611 mill-Kardinal Scipio Borghese li trasporta l-fdalijiet tal-qaddis mill-kripta lejn il-kappella li għadha

wieqfa sal-lum li aktarx tiġi fuq il-qabar oriġinali.

Relikwa fil-Parroċċa Taghna

Il-knisja parrokkjali taghna f'Hal Qormi wkoll hi moghnija b'relikwa ta' San Sebastjan miġjuba minn Ruma mill-ex kappillan Dun Ġużep Cauchi. Ir-relikwarju ġie mahdum fid-dar *Beato Angelico* ta' Milan fl-1961. Fil-fatt ir-relikwarju wasal fil-parroċċa l-Hadd, 2 ta' Lulju 1961 meta l-parroċċa kienet qed tiċċelebra l-25 anniversarju taghha. Ir-relikwarju ġie mbierrek is-Sibt, 2 ta' Lulju ta' dik is-sena qabel it-translazzjoni tal-festa mill-Arcisqof

Mons. Mikiel Gonzi. Hu maghmud minn *sterling silver* ibbanjat mid-deheb 22 karat u jinkludi 107 haġra prezzjuża. Fih ukoll sieq ta' l-avorju li fih mnaqqxa l-martirju tal-vleġeġ. Fil-baži tieghu hemm imnaqqxa erba' episodji mill-hajja tal-qaddis li huma spjegati bil-Latin permezz ta' kitba katakombali fuq baži ohra fuq is-sieq ta' l-avorju u li fuqha jistrieħ tempjett li jitla' permezz ta' erba' kolonni ta' l-avorju mibruma b'kapitelli tal-fidda bbanjati bid-deheb. F'nofshom hemm kaxxetta



Relikwa ta' San Bastjan fil-parroċċa taghna.

tonda tal-fidda bbanjata bid-deheb imdawra minn hmistax il-karjola hamra. Din iżzomm fiha r-relikwa tal-qaddis martri Sebastjanu li tidher mill-ħgieg. It-tempjett jispiċċa fil-quċċata b'koppla kwadrata mobbli mżewqa bi twieqi ċkejkna forma ta' hnejja u bis-saqaf forma ta' skaldi tal-hut (*fins*). Il-koppla tispiċċa b'pallina tal-kornjola hamra u salib bejn żewg palmiet. Dan ir-relikwarju għandu pedestall tal-fidda bbanjat bid-deheb bi tmien kantunieri bi tmien kolonni żgħar ta' l-avorju mibrum u f'nofs kull wahda palma ta' l-avorju martellat.

Il-każ ta' San Sebastjan mhux xi wiehed iżolat fejn tidhol qima lejn ir-relikwi ta' l-ewwel xhieda u marti ta' Kristu. Wiehed mill-aktar magħruf hu l-każ ta' San Polikarpu ta' Smirna rrakkonat mill-abitanti ta' Smirna stess madwar is-sena 156W.K. Wara li l-qaddis ġie mahruq, xi segwaċi tiegħu xtaqu jiġbru l-fdalijiet tiegħu imma l-Lhud hegġew lir-Rumani biex il-permess ma jinghatax minhabba l-biża' li l-insara jabbandunaw il-qima lejn il-misli u jibdew iqimu lilu. Izda l-kitba tghid, "*ħadna l-għadam tiegħu li jiswa aktar mill-ħaġar prezżjuż u ifjen mid-deheb, u qegħdniehomm f'llok xieraq fejn il-Mulej jippermettilna niltaqgħu flimkien bil-ferħ u niċċelebraw l-anniversarju tal-martirju tal-qaddis.*"

Relikwi diversi

Il-kelma relikwa ġejja mil-Latin *reliquiae*, li diġà qabel xtered il-Kristjaneżmu kienet partikolarment

tfisser parti minn ġisem jew hwejjeg bhala tifikira ta' xi hadd li jkun ghex hajja qaddisa. Il-qima lejn ir-relikwi ġejja minn qabel l-era tal-Kristjaneżmu għax il-bniedem, istintivament, minn dejjem hass il-bżonn li jkun qrib ta' xi hadd li ma jkunx għadu haj permezz ta' qima lejn il-fdalijiet tiegħu. Fil-Greċja antika kien hemm qima kbira lejn dawk li suppost kienu fdalijiet ta' Oedipus u Teseus mill-mitoloġija Griega. Ir-relikwi ta' Budda li miet fis-sena 483 Q.K. kienu mferrxa f'it wara mewtu. Id-dinja Buddista għadha sal-lum tippreserva u tqim il-ftit relikwi li fadal fosthom is-snin u xi xahar. Il-qima lejn ir-relikwi fost il-buddisti hi wahda kbira hafna. Wahda mill-akbar kulturi ta' l-Islam tinsab fil-qima lejn ir-relikwi ta' Mohammed li miet fis-sena 687 W.K. Dawn jikkonsistu biss f'żewg xagħriet. Din ir-relikwa ilha meqjuma fil-bini msejjah il-Koppla tal-Blata f'Ġerusalem, il-post fejn hu mifhum li Abram kien se jissagrifika lil ibnu Izakk u fejn kien wieqaf it-tempju ta' Salamun. Anke Konfuċju, li minhabba li f'hajtu kien meqjus bhala kult reliġjuż, il-fdalijiet tiegħu ilhom meqjuma sa mis-sena 195 Q.K., minn meta l-Imperatur Kao Tsu żar il-qabar tiegħu u offrielu sagrificċji. Mażżminijiet kienu miljuni li jsegwu tagħlim ta' Konfuċju li żaru l-qabar tiegħu.

Kategoriji ta' Relikwi

Fil-kult Kristjan, ir-relikwi jinqasmu fi tliet kategoriji.

L-ewwel klassi huma dawk il-partijiet mill-ġisem tal-qaddisin jew strumenti użati fil-passjoni ta' Sidna Ġesù Kristu. It-tieni klassi huma oġġetti li kienu jintużaw mill-qaddisin bhal hwejjeġ jew strumenti tal-martirju waqt li relikwi tat-tielet klassi huma oġġetti li ntmessew mar-relikwi ta' l-ewwel u t-tieni klassi.

Qima lejn ir-Relikwi

Dwar il-qima lejn ir-relikwi, il-Knisja tkellem l-aktar permezz tal-Konċilju ta' Trentu (1545-1563). Fis-sessjoni XXV li jittkellm dwar invokazzjoni, qima u relikwi ta' qaddisin u xbihat sagri, jistqarr li *"l-iġsma sagri tal-martri qaddisa u oħrajn li issa qed jgħixu ma' Kristu – liema iġsma kienu membri haġġin ta' Kristu u tempju ta' l-Ispirtu s-Santu u li permezz tiegħu jqumu għall-ħajja ta' dejjem u jkunu glorifikati, għandhom ikunu meqjuma mill-fidili, għax permezz ta' dawn il-fdalijiet, Alla jsawwar ħafna benefiċċji fuq il-bnedmin; ħalli dawk li jaffermaw li qima u unur m'humix dovuti għar-relikwi tal-qaddisin; jew li dawn u monumenti sagri oħra, huma inutilment onorati mill-fidili; u li l-postijiet iddedikati lit-tifkira tal-qaddisin ikunu inviżtati għalxejn bl-iskop li tinkiseb xi għajnuna; għandhom ikunu kkundannati, bħal ma l-Knisja ilha tikkundanna u llum tikkundanna wkoll."* Permezz ta' dan il-Konċilju, l-Knisja affermat li bl-ebda mod m'hi kontra l-kult u l-qima tar-relikwi. Wiehed jista' jgħid li għalhekk insibu tradizzjoni kbira tar-relikwi għax

dan sar bil-kunsens tal-Knisja nnifisha li min-naħa tagħha sabet gheruq fondi lejn dan il-kult li kif rajna ġej minn żmien l-ewwel insara. Imma l-Konċilju ta' Trentu iwissi, *"fl-invokazzjoni lejn il-qaddisin, il-qima lejn ir-relikwi u l-użu sagru ta' xbihat, għandha titwarrab kull superstizzjoni, kull qliegħ faħxi għandu jkun abolit."* Il-Konċilju ma riedx li *"iż-żjajjar lir-relikwi jkunu maqluba għat-tbaħrid u sokor."* Iwissi wkoll *"l-ebda miraklu ġdid m'għandu jkun iddikjarat, jew ikunu rikonoxxuti relikwi godda sakemm l-isqof tal-post ikun mgħarraf u japprova."* Fl-istess waqt l-isqof huwa mwissi biex *"xejn ġdid, jew dak li qabel ma kienx tas-soltu għall-Knisja, m'għandu jiġi deċiż qabel ikun gie kkonsultat il-qdusija tiegħu l-Papa."*

Il-Katekiżmu Ruman, miktub fl-istess żminijiet tal-Konċilju ta' Trentu, jistqarr ix-xhieda ta' mirakli fuq l-oqbra tal-martri fejn *"l-ghomja u l-magħtuba jffiequ, il-mejtn jirxuxtaw għall-ħajja u jitkeċċew l-ispirti ħżiena mill-bnedmin."* Il-Katekiżmu jirreferi għal San Ambroġ u Santu Wistin li fil-kitbiet tagħhom jiddikjaraw li mhux biss semgħu u qraw imma raw b'għajnejhom stess dawn il-hwejjeġ. *"Jekk l-inkatar u l-fradal (mill-Atti ta' l-Appostli XIX, 12) jekk id-dell tal-qaddisin (Atti V, 15) qabel hallew din il-ħajja qerdu l-mard u kisbu s-saħħa, min għandu l-hila jiċhad lil Alla jahdem bl-istess mod ta' l-għaġeb bl-irmied sagru, l-għadam u relikwi oħra tal-qaddisin?"* Hawn issir riferenza għar-

rakkont dwar il-fdalijiet tal-profeta Eliżew “*Qatgħa ħallelin minn Mowarb bdew deħlin fil-pajjiż. Darba, meta xi wħud kienu qegħdin jidfnu wieħed mejjet, raw qatgħa minnhom u xeħtu r-raġel fil-qabar ta’ Eliżew u telqu. Malli r-raġel mejjet mess ma’ l-ghadam ta’ Eliżew, ħa l-ħajja u qam fuq riġlejh.*” (2 Slaten 13: 20, 21) Aktarx li dan hu l-akbar eżempju mill-kotba mqaddsa li juri l-qawwa tar-relikwi tal-qaddisin.

San Ċirillu ta’ Ġerusalem (347 W.K.) jirreferi għall-miraklu permezz tal-ġisem tal-profeta Eliżew u jistqarr li “*bħala xhieda li għalkemm ir-ruħ mhix preżenti, il-virtù hija preżenti fil-ġisem tal-qaddisin, minħabba r-ruħ ġusta li għal tant żmien ġarrha miegħu u amministraha.*” San Ċirillu jkompli, “*Ma niżbaljawx b’nuqqas ta’ twemmin daqs li kienu l-ġrajja ma sehħitx, għax jekk kuntatt ma’ mkatar u fradal, li huma oġġetti esterni fejjaq il-mard, kemm aktar il-ġisem nnifsu jqajjem mill-mewt.*”

Kif jidher ċar, għalkemm il-knisja qatt ma ċaħdet lill-insara milli jippreservaw fdalijiet ta’ qaddisin biex jingħataw ġieħ, dejjem talbet prudenza mill-insara għax l-ewwel qima għandha tkun lejn is-Sinjur tagħna Ġesù Kristu. San Glormu jiċċara: “*Aħna ma nadurawx, minħabba l-biża’ li ninkinaw lejn il-maħluq u mhux lejn il-ħallieq, imma nqimu r-relikwi tal-martri biex naduraw aħjar lilu (lill-ħallieq) li għalih mietu martri.*” San Ċirillu ta’ Lixandra wkoll jikteb, “*Bl-*

ebda mod ma nqisu lill-martri mqaddsa bħala allat, lanqas ma ninzlu nadurawhom, imma biss bħala ġieħ.”

Kienu diversi l-papiet li bħala rigal lil xi re kienu jagħtu relikwa. Dan kien ikun unur kbir. Fost l-ohrajn għandna r-rakkont tal-Papa San Girgor il-Kbir (540-604). Hu kien mitlub minn xi ambaxxaturi sabiex jagħtihom xi relikwi. Il-papa mess biċċa drapp malfdalijiet ta’ xi qaddisin u ssiġġilaha f’kaxxa u taha lil dawn l-ambaxxaturi. Imma dawn għelbithom il-kurzità u fethu l-kaxxa u ma raw xejn ta’ sustanza u hasbu li kienet xi loġħa. Għalhekk hadu kollox lura lill-papa li min-naha tiegħu poġġa d-drapp fuq l-altar u niżel jitlob għarkubbtejh. Imbagħad qabad id-drapp f’idejh u taha daqqa b’xi haġa taqta’ minn fejn hareġ gelgul demm. Bla dubju, dawk l-ambaxxaturi bidlu fehmithom u aċċettaw ir-relikwa bħala xi haġa imprezzabbli.

Translazzjonijiet

Qabel ma l-knisja stabbiliet il-metodu ta’ kif għandha tikkannonizza persuni li tiddikjarahom qaddisin fis-seklu 10, translazzjoni solenni (*elevatio corporis*) tar-relikwi ta’ xi persuna kienet titqies bħala att estern ta’ rikonoxximent tal-qdusija erojka. Anke l-ewwel dikjarazzjonijiet mill-knisja li l-papa għandu jkun hu li jiddikjara lil xi hadd qaddis kienu jinkludu klawkoli li jgħidu li r-relikwa ta’ dak li jkun qed jiġi proklamata qaddis għandhom ikunu transulati lejn post ta’ qima mhux aktar taht l-art.

Il-kelma translazzjoni ma damitx ma saret tfisser it-trasport ta' kull tip ta' relikwa minn post għall-iehor fis-solennità tagħha. Hekk illum insibu d-drawwa, partikolarment fil-festi tagħna li naghmlu t-translazzjoni tar-relikwa min u post partikolari għal fuq l-altar tal-knisja.

Knejjes u Altari

Tradizzjoni oħra fil-knisja kattolika kienet li kull altar li kien jiġi kkonsagrat kellu jkollu ssiġillati ġo fih xi relikwi ta' qaddisin. Anke l-konsagrazzjoni tal-knejjes innifishom kienet titlob relikwi. Il-Konċilju ta' Nicea II (787 W.K.) fis-VII digriet jghid, "*knejjes ikkonsagrati mingħajr xi biċċa tar-relikwi tal-qaddisin, dan għandu jiġi rimedjat.*"

Biex jishaq fuq dan il-punt, il-konċilju jghid li jekk minn dakinhar 'il quddiem xi isqof ifettillu jikkonsagra xi knisja mingħajr relikwi, kien jitneħħa mill-pożizzjoni tiegħu.

Id-drawwa tar-relikwi li jitqiegħdu f'altar għall-konsagrazzjoni tidher li ġejja mill-altar ta' San Pietru f'Ruma. San Girgor il-Kbir kien il-papa li beda jqaddes fuq il-qabar ta' San Pietru fil-bażilika. San Girgor ta' Tours (540-594) halla miktub ix-xhieda tad-djaknu Angiulf dwar id-devozzjoni fuq il-qabar ta' San Pietru. Hu jghid li San Pietru jinsab midfun fit-tempju li kien jissejjah *Vaticanum* b'erba' linji ta' kolonni u erba' kolonni ma' l-altar u oħrajn li jzommu l-kanopew fuq il-qabar. Il-qabar jinsab taht l-altar. Hu jispjega kif min iżur il-post jista' jilhaq

il-qabar biex ikun jista' jagħti għieh lill-fdalijiet ta' l-appostlu. Hu jghid li l-fidili kienu jkunu jafu jekk it-talb tagħhom ġie mis-mugh billi jnizzel biċċa drapp fil-qabar u meta tittella' tkun tiżen aktar.

Bikri mis-seklu 5, l-altar u l-fdalijiet ta' San Pietru kienu haġa wahda. Il-fdalijiet kienu jinsabu ġewwa relikwarju portabbli u mqiegħed taht l-altar. Dawk iż-żminijiet jidher li tant inghatat importanza lir-relikwi li saħansitra l-altar ġie mċaqlaq lejn il-qabar u mhux bil-maqlub. Din ir-relazzjoni bejn l-altar u r-relikwa tant baqgħet tissaħħa matul is-sekli 5 u 6 li tista' tghid li tat bidu tat-tqiegħid tar-relikwi fl-altari.

Korpi Sagri

Wahda mill-aktar drawwiet popolari li sa f'tit tas-snin ilu kienet popolari anke f'Malta kienet li l-fdalijiet x'aktarx shah jitqiegħdu f'korp aktarx tal-karta pesta li jirrapprezenta lill-qaddis b'partijiet minnu bi ġieġ biex l-ghadam ikun jidher. Dan il-korp sagru jitpoġġa taht altar minn fejn ikun jidher u l-altar ikun iddedikat lil dak il-qaddis. Għandna rakkonti li meta saru t-tranzlazzjonijiet ta' diversi korpi sagri f'Malta, dan kien avveniment kbir li ġibed hafna nies. F'ċerti rhula, bħan-Nadur Ghawdex, korp sagru ta' xi qaddis tant igawdi devozzjoni li saħansitra hafna f'dak ir-rahhal huma msemija bl-isem tal-qaddis. Hekk fin-Nadur jissemew hafna Kurunat għal San Kurunat li l-korp tiegħu jinsab

meqjum f'din il-knisja. Huwa fatt maghruf, iżda, li hafna minn dawn il-korpi, aktarx ta' martri, ikun inghatalhom isem mill-knisja minhabba n-nuqqas ta' ċertezza li tkun teżisti. Minn wara l-Konċilju Vatikani II din iddrawwa spicċat kif ukoll tar-relikwi fl-altar minhabba li knisja kellu jkollha altar wiehed ikkonsagrat lil Alla.

Relikwarji

Matul iż-żminijiet ir-relikwi bdew isiru xi haġa ta' l-akbar arti. Deheb, fidda u haġar prezzjuż beda jintuża bhala relikwarju biex jilqgħu fihom dawn il-fdalijiet għeżież. Fil-fatt bla dubju r-relikwarji huma fost l-aktar opri ta' l-arti imprezzabbli fl-istorja tal-knisja. Hafna drabi, ir-relikwarju jispiċċa jiehu importanza aktar minn dak li jkun hemm go fih. Kull relikwa żghira dejjem tiġi ssiġillata f'reċipjent żgħir aktarx tal-ħġieġ, imma minhabba l-ġieħ li tkun tinghata titqiegħed f'għamla ta' ostensorju. Mas-siġill ta' kull relikwa titqiegħed karta bl-isem tal-qaddis u din tkun il-garanzija li dik ir-relikwa se tkun magħrufa għal dejjem lil min tappartjeni. Ma kull isem jitnizzlu inizzjali biex indikaw x'kien il-qaddis. Dawn huma l-inizzjali li jintużaw:

AP. – Appostlu

- C.** – Konfessur
- D.** – Duttur tal-Knisja
- E.** – Isqof
- EV.** – Evanġelista
- F.** – Fundatur ta' xi ordni
- Lev.** – Djaknu, levita
- M.** – Martri
- Poen.** – Penitent
- PP.** – Papa
- Reg.** – Re jew Reġina
- V.** – Vergni
- Vid.** – Vergni

Fenomeni dwar Relikwi

Xi relikwi huma minnhom infushom fenomeni li għalkemm maż-żmien kien hawn min ipprova jagħti




Id-demm ta' San Gennaro ta' Napoli

spjega, il-misteru dwarhom xorta baqa' jiggenera. L-akbar każ huwa d-demmta ta' San Ġennaru meqjum fil-katidral iddedikat lilu f'Napli. Id-demmta ta' dan il-qaddis li miet martri bi qtugh ir-ras taht l-imperatur Dijokleżjanu. Dawk li marru jidfnuh ġabru xi demm minn tiegħu. Fl-1389 ir-relikwa kienet qed tittiehed proċessjonalment fil-katidral meta deher li d-demm qed jinhall u jbaqbaq. Minn dik is-sena, dan il-fenomenu baqa' jsehh tmintax-il dabra fis-sena. Fil-ġranet mistennija jkun hemm, il-bust tal-qaddis bir-relikwa tad-deheb fejn id-demm jinhall u l-isqof tal-post jesklama, quddiem in-nies li jingabru "il-miraklu sehh." Izda l-fenomenu mhux l-ewwel darba li ma mmaterjalizzax u dan dejjem kien fi żminijiet ta' kriżi bhal mard, ġuħ, terremoti jew kwistjonijiet politiċi. In-Naplitan jisperaw bil-herqa li l-miraklu jibqa' jsehh.

Ġisem f'Kundizzjoni Tajba

Relikwi gheżież huma dawk fejn instab il-ġisem f'kundizzjoni tajba. Dawn il-fenomeni aktarx li dejjem ġew ma' miraklu li Alla ma jippermettix li ġisem li jkun ghex hajja tant qaddisa jithassar. Fost l-aktar maghrufa huma l-korp intatt ta' Santa Bernardetta ta' Soubirous, il-viżjonarja ta' Lourdes, li mietet fl-1879, fil-kunvent fejn ghexet, f'Nevers fi Franza; il-kurat ta' Ars, San Ġwann Maria Vianney (m. 1859) fil-Bażilika ta' Ars fi Franza; Santa Marija Madalena de Pazzi (m. 1607) fil-knisja tal-Karmelitani ta' Firenze, Sant'Angela Merici ta' l-Ursolini (m. 1540) fi Brescia l-Italja, Santa Katarina ta' Genova (m. 1510) fil-knisja tagħha f'Genova, u Santa Rita ta' Cascia (m. 1457) fil-bażilika ddedikata lilha f'Cascia stess. Dawn u ohrajn jinsabu f'urna tal-ħġieġ fejn jidhru. Diversi ohrajn huma magħluqa fl-oqbra



Il-korp sant ta' Jean Marie-Baptiste Vianney

tagħhom bhal ma hu l-ġisem li nstab fi stat tajjeb ta' San Frangisk Saverju (m. 1552) li hu meqjum fil-Bażilika Bom Jesus f'Goa l-Indja. Is-sena l-oħra kellna wkoll il-każ ta' l-eżumazzjoni tal-ġisem tal-Papa Ġwanni XXIII li miet fl-1963, li saret fl-okkażjoni tal-beatifikazzjoni tiegħu u li nstab fi stat perfett ta' preservazzjoni u kien espost għall-pubbliku fl-anniversarju tal-mewt tiegħu, fit-3 ta' Ġunju 2001.

Festa tar-Relikwi

Il-kalendarju l-antik tal-knisja kien jinkludi l-festa tar-relikwi sagri li f'diversi postijiet kienet tkun fid-diskrezzjoni tad-djoċesi meta tiġi ċċelebrata. Fil-missal bil-vespri tal-ħdud u l-festi ta' Dom Gaspar Lefebvre O.S.B. ta' l-Abbazija ta' Sant'Andrè, li kien mitbugħ fl-1934, il-festa tar-relikwi kienet irriservata għall-5 ta' Novembru. Mill-introduzzjoni għall-quddies jiġi indikat li din id-data hi magħzula għax wara li tkun iċċelebrata l-festa tal-qaddisin kollha fit-2 ta' Novembru u għalhekk il-festa ta' l-erwieh li qegħdin fil-ġenna, il-knisja tonora r-relikwi ta' ġisimhom li jibqgħu fuq din l-art sal-ġurnata tal-qawmien gloriuż.

Tberik

Bħala konklużjoni għal din l-informazzjoni dwar ir-relikwi sagri tal-qaddisin (hawn ma ġewx trattati relikwi ta' oġġetti li għandhom x'jaqsmu mal-hajja ta' Sidna Ġesù Kristu jew il-Madonna) ingību l-kliem tar-rit tat-

tberik ta' relikwa l-ewwel bil-Latin u wara traduzzjoni bil-Malti:

*Beneŕdic, Domine, capsulam hanc
Sanctorum tuorum
Reliquiis condendis praepratem; et
prasesta; ut, Quicumque eas pro
mentis affectu venerati fuerint, ipsi
Sanctis tuis intercedentibus, omnium
delictorum
Tuo semper muniantur auxilio. Per
Christum Sominum nostrum.
Amen.*

Traduzzjoni:

*Bierek, † O Alla, dan ir-relikwarju
maħdum biex jilqa' go fih il-fdalijiet
sagri tal-qaddisin tiegħeK, u Aghmell
li bl-interċessjoni tal-qaddisin, daww
kollha li jqimu devotament ir-relikwi
tagħhom jiksbu maħfra tad-dnubiet
u protezzjoni minn kull deni. Bi
Kristu Sidna.
Amen.*

REFERENZI:

- Serafin Thomas J. (1998) *Relics, The Forgotten Sacramental*. Fatima, Portugall: International Crusade for Holy Relics.
- Cruz Joan Carroll (1984) *Relics*. Huntington, Indiana: Our Sunday Visitor, Inc.
- Ferrua Antonio S.I. (1983) *The Basilica and the Catacomb of Saint Sebastian 2nd ed.* Vatican city: Pontifical Commission of Sacred Archaeology.
- Cruz Joan Carroll (1977) *The Incorruptibles*. Illinois: TAN Books and Publishers, Inc.
- Thurston Herbert *Relics*. Catholic Encyclopaedia, Verżjoni Elettronika.
- D.G.C. (Festa 1973) *Sliem u Hajja*. Parroċċa San Sebastjan, Qormi.
- *Konċilju ta' Trentu*. Verżjoni Elettronika.
- *Konċilju ta' Niċea II*. Verżjoni Elettronika.